

കേരള സർക്കാർ
ഇൻഫർമേഷൻ & പബ്ലിക് റിലേഷൻസ് വകുപ്പ്
ജില്ല ഇൻഫർമേഷൻ ഓഫീസ്, ആലപ്പുഴ-688 001
ഫോൺ: 0477-2251349; ഇ-മെയിൽ: prdalppy@gmail.com,
വെബ്സൈറ്റ്: www.prd.kerala.gov.in

പത്രക്കുറിപ്പ് 2 'ഭരണഭാഷ-മാതൃഭാഷ' ജനുവരി 10 വെള്ളി

ലൈഫ് മിഷൻ മാവേലിക്കര കുടുംബസംഗമം

വികസന കാര്യങ്ങളിൽ സർക്കാരിന്റേത് രാഷ്ട്രീയത്തിന് അതീതമായ പ്രവർത്തനങ്ങൾ: ആർ.രാജേഷ് എം.എൽ.എ

മാവേലിക്കര: വികസന പദ്ധതികൾ നടപ്പാക്കുന്ന കാര്യത്തിൽ സംസ്ഥാന സർക്കാർ സ്വീകരിക്കുന്നത് കക്ഷിരാഷ്ട്രീയത്തിന് അതീതമായ നടപടികളെന്ന് ആർ.രാജേഷ് എം.എൽ.എ. സാധാരണക്കാരന്റെ ഉന്നമനത്തിനായുള്ള പ്രവർത്തനങ്ങളിൽ അർഹതയും മനുഷ്യത്വവുമാണ് സർക്കാർ മാനദണ്ഡമാക്കുന്നത്. സർക്കാരിന്റെ ഇത്തരം പ്രവർത്തനങ്ങളുടെ ഫലമായി ലൈഫ് മിഷൻ പോലെയുള്ള പദ്ധതികൾ യാതൊരു വിവേചനവുമില്ലാതെ സമൂഹത്തിന്റെ എല്ലാ വിഭാഗങ്ങളിലേക്കും തുല്യതയോടെ എത്തിക്കാനായെന്നും എം.എൽ.എ പറഞ്ഞു. മാവേലിക്കര ബ്ലോക്ക് പഞ്ചായത്ത് തല ലൈഫ് മിഷൻ കുടുംബ സംഗമവും അദാലത്തും ഉദ്ഘാടനം ചെയ്യുകയായിരുന്നു എം.എൽ.എ. ഗ്രാമപഞ്ചായത്തുകളെയും പദ്ധതി നിർവഹണത്തിന് മേൽനോട്ടം വഹിച്ച ഉദ്യോഗസ്ഥരെയും സമ്മേളനത്തിൽ എം.എൽ.എ ആദരിച്ചു.

മാവേലിക്കര ബ്ലോക്ക് പഞ്ചായത്തിന്റെ പരിധിയിലുള്ള ചെട്ടികുളങ്ങര, ചെന്നിത്തല, മാനാർ, തെക്കേക്കര, തഴക്കര പഞ്ചായത്തുകളിൽ, ലൈഫ് പദ്ധതിയിൽ പെടുത്തി വീട് നിർമ്മിച്ച് നൽകിയ ഗുണഭോക്താക്കളുടെ കുടുംബ സംഗമവും അദാലത്തുമാണ് ബ്ലോക്ക് പഞ്ചായത്ത് അങ്കണത്തിൽ നടന്നത്. ബ്ലോക്ക് പഞ്ചായത്ത് വഴി തെരഞ്ഞെടുക്കപ്പെട്ട 789 ഗുണഭോക്താക്കളിൽ 616 പേർക്കും വീട് നിർമ്മിച്ചു നൽകിക്കൊണ്ട് മാവേലിക്കര ബ്ലോക്ക് വലിയ

മുന്നേറ്റമാണ് ലൈഫ് മിഷനിൽ നടത്തിയത്. ഒന്നാം ഘട്ടത്തിൽ തെരഞ്ഞെടുക്കപ്പെട്ട 235 ല് 233 കുടുംബങ്ങൾക്കും രണ്ടാം ഘട്ടത്തിൽ തെരഞ്ഞെടുക്കപ്പെട്ട 381 ല് 327 കുടുംബങ്ങൾക്കും വീട് നിർമ്മിച്ചു നൽകി. ഇതിന് പുറമേ പിഎം എവൈയിൽ 20, റീബിൽഡിൽ 36 വീടുകളും പൂർത്തീകരിച്ചു.

ലൈഫ് ഗുണഭോക്താക്കൾക്ക് തദ്ദേശ സ്വയംഭരണ സ്ഥാപനങ്ങളിൽ സിവിൽ സപ്ലൈസ്, കൃഷി വകുപ്പ്, സാമൂഹ്യനീതി വകുപ്പ്, കുടുംബശ്രീ, ഐടി, ലീഡ് ബാങ്ക്, ഫിഷറീസ്, മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതി എന്നിവ വഴി ലഭ്യമാകുന്ന അൻപതോളം സൗജന്യ സേവനങ്ങളുടെ ഉറപ്പാക്കലും, വീടനിർമ്മാണത്തിനാവശ്യമായ പെയിന്റ്, ടൈൽസ്, സാനിറ്ററി, ഇലക്ട്രിക്കൽ സാമഗ്രികളെ സബ്സിഡി നിരക്കിൽ വിതരണം ചെയ്യുന്നതിനുള്ള സ്റ്റാളുകളും അദാലത്തുമായി ബന്ധപ്പെട്ട് ക്രമീകരിച്ചിരുന്നു.

ബ്ലോക്ക് പഞ്ചായത്ത് പ്രസിഡന്റ് കെ രഘുപ്രസാദ് സമ്മേളനത്തിൽ അധ്യക്ഷനായി. ജില്ലാ പഞ്ചായത്ത് വൈസ് പ്രസിഡന്റ് മണി വിശ്വനാഥ്, ബ്ലോക്ക് പഞ്ചായത്ത് വൈസ് പ്രസിഡന്റ് ശശികല രഘുനാഥ്, ജില്ലാ പഞ്ചായത്ത് അംഗം ജേക്കബ്ബ് ഓമ്മൻ, ഗ്രാമപഞ്ചായത്ത് പ്രസിഡന്റുമാരായ ഇ.എൻ നാരായണൻ, സുനിലാ സതീഷ്, ഷൈലാ ലക്ഷ്മണൻ, സി.കൃഷ്ണമ്മ, ബ്ലോക്ക് പഞ്ചായത്ത് സെക്രട്ടറി എസ്.ജ്യോതിലക്ഷ്മി എന്നിവർ സംസാരിച്ചു. (ചിത്രമുണ്ട്)

കുറിച്ചടിയും കുറിവേപ്പും:
പരിസ്ഥിതി സൗഹൃദമായി ലൈഫ് കുടുംബ സംഗമം

ആലപ്പുഴ: ഗുണഭോക്താക്കളുടെ പങ്കാളിത്തം കൊണ്ടും സംഘടനാമികവ് കൊണ്ടും ശ്രദ്ധേയമായിരുന്നു മാവേലിക്കര ബ്ലോക്ക് പഞ്ചായത്തിലെ ലൈഫ് മിഷൻ സംഗമവും അദാലത്തും. ഗുണഭോക്തൃ സംഗമത്തിനെത്തിയവർക്കായി കുറിച്ചടിയും കുറിവേപ്പിന് തെയ്യും സമ്മാനമായി നൽകി. പ്ലാസ്റ്റിക് സാമഗ്രികളുടെ ഉപയോഗം പൂർണ്ണമായും ഒഴിവാക്കി പരിസ്ഥിതി സൗഹൃദമായ രീതിയിലാണ് കുടുംബസംഗമം നടന്നത്. മെട്രെ ഓല, കുരുത്തോല തുടങ്ങിയവയാണ് വേദിയുടെ അലങ്കാരത്തിനായി ഉപയോഗിച്ചത്. പ്രസംഗ പീഠം ഉൾപ്പെടെ ഓലകൊണ്ട് നിർമ്മിച്ച് തികച്ചും പരിസ്ഥിതി സൗഹൃദപരമായ രീതിയിൽ നടത്തിയ മാവേലിക്കര ബ്ലോക്ക്

പഞ്ചായത്തിലെ ലൈഫ് മിഷൻ കുടുംബ സംഗമം കൗതുകമുണർത്തി.
(ചിത്രമുണ്ട്)

അദാലത്തിലെ സേവനങ്ങൾ ഉപയോഗപ്പെടുത്തി ഗുണഭോക്താക്കള്

ആലപ്പുഴ: മാവേലിക്കര ബ്ലോക്ക് പഞ്ചായത്തിലെ ലൈഫ് മിഷൻ കുടുംബ സംഗമത്തോടനുബന്ധിച്ച് നടന്ന വിവിധ വകുപ്പുകളുടെ സേവനങ്ങൾ ഉൾക്കൊള്ളിച്ചുള്ള അദാലത്ത് ഗുണഭോക്താക്കളുടെ പങ്കാളിത്തം കൊണ്ട് ശ്രദ്ധേയമായി. കേന്ദ്ര- സംസ്ഥാന സർക്കാരുകളുടെ വിവിധ ക്ഷേമ പദ്ധതികളും സേവനങ്ങളും ലഭ്യമാക്കുന്നതിനാണ് ഇരുപതോളം വകുപ്പുകളുടെ സഹകരണത്തോടെ ലൈഫ് മിഷൻ കുടുംബ സംഗമത്തോടൊപ്പം അദാലത്തും സംഘടിപ്പിച്ചത്. എണ്ണൂറിലധികം ഗുണഭോക്താക്കളാണ് അദാലത്തിലൂടെ വിവിധ വകുപ്പുകളുടെ സേവനങ്ങൾ ഉപയോഗപ്പെടുത്തിയത്.

ലീഡ് ബാങ്ക്, വ്യവസായ വകുപ്പ്, സിവിൽ സപ്ലൈസ്, ഐ.ടി വകുപ്പ് തുടങ്ങി വിവിധ വകുപ്പുകളുടെ സ്റ്റാളുകളിലെല്ലാം വലിയ രീതിയിലുള്ള ജനപങ്കാളിത്തമാണ് അനുഭവപ്പെട്ടത്. പ്രധാന വകുപ്പുകൾക്ക് പുറമെ മാവേലിക്കര ബ്ലോക്കിന് കീഴിലുള്ള ഗ്രാമപഞ്ചായത്തുകളും പ്രത്യേക കൗണ്ടറുകൾ ഒരുക്കിയിരുന്നു. സർക്കാർ വകുപ്പുകൾക്ക് പുറമെ ലൈഫ് ഗുണഭോക്താക്കൾക്ക് വിലക്കുറവിൽ നിർമ്മാണ സാമഗ്രികള് ലഭ്യമാക്കുന്നതിനായി സംസ്ഥാനത്തെ പ്രമുഖ കമ്പനികളുടെ കൗണ്ടറുകളും ഒരുക്കിയിരുന്നു. സിവിൽ സപ്ലൈസ് വകുപ്പില് ലഭിച്ച 44 അപേക്ഷകളില് 22 എണ്ണം തീർപ്പാക്കി. അക്ഷയയിലൂടെ 48 പേര് സേവനം ഉറപ്പാക്കി. കുടുംബശ്രീയിൽ സ്വയം തൊഴിലുമായി ബന്ധപ്പെട്ട് 23 അപേക്ഷകളാണ് ലഭിച്ചത്. ജീവിതശൈലി രോഗങ്ങൾ പരിശോധിക്കാനായി ആരോഗ്യ വകുപ്പിന്റെ സ്റ്റാളില് അവസരം ഒരുക്കിയിരുന്നു. ക്ഷീര വകുപ്പിൽ 18ഉം പട്ടികജാതി- പട്ടികവർഗ്ഗ വിഭാഗത്തില് 14 അപേക്ഷകളുമാണ് ലഭിച്ചത്. സർക്കാരിന്റെ വിവിധ പദ്ധതികളെക്കുറിച്ചും അനുകൂല്യങ്ങളെ കുറിച്ചും ഗുണഭോക്താക്കളിൽ അവബോധം സൃഷ്ടിക്കാൻ സംഗമത്തിലൂടെ സാധിച്ചു.